

प्रादेशिक समाचार
आकाशवाणी जयपुर-अजमेर

दिनांक: 29.03.2026

समय : 09:00 ए.एम.

00000

- प्रधानमंत्री नरेन्द्र मोदी आज सुबह 11 बजे आकाशवाणी से प्रसारित होने वाले **मन की बात** कार्यक्रम में अपने विचार साझा करेंगे।
- केन्द्रीय जनजातीय कार्य राज्य मंत्री दुर्गादास उइके ने कहा—मानगढ धाम को राष्ट्रीय स्मारक घोषित करवाने के प्रयास किये जा रहे हैं।
- जैसलमेर में राज्यपक्षी गोडावण के संरक्षण की मुहिम रंग लाई—इनकी संख्या बढ़कर 73 हुई।
- प्रदेश में सक्रिय नये मौसम तंत्र के असर से कई जिलों में आंधी बारिश और ओले गिरने के आसार।

00000

प्रधानमंत्री नरेन्द्र मोदी के लोकप्रिय कार्यक्रम **मन की बात** का 132वां एपिसोड आज सुबह 11 बजे होगा। आकाशवाणी से प्रसारित होने वाले इस मासिक रेडियो कार्यक्रम में प्रधानमंत्री देश-विदेश के लोगों के साथ अपने विचार साझा करते हैं और लोककल्याण के कई मुद्दों पर बातचीत करते हैं। श्री मोदी इसमें विभिन्न क्षेत्र के लोगों की उपलब्धियां भी बताते हैं। ये कार्यक्रम आकाशवाणी और दूरदर्शन के समूचे नेटवर्क, एआईआर न्यूज़ वेबसाइट और न्यूज़ऑनएयर मोबाइल ऐप पर प्रसारित किया जाएगा। इसका सीधा प्रसारण एआईआर न्यूज़, डीडी न्यूज़, प्रधानमंत्री कार्यालय तथा सूचना और प्रसारण मंत्रालय के यूट्यूब चैनलों पर भी होगा। हिंदी प्रसारण के तुरंत बाद आकाशवाणी से प्रादेशिक भाषाओं में भी कार्यक्रम ब्रॉडकास्ट किया जायेगा।

0000

प्रधानमंत्री श्री मोदी ने कहा है कि पिछले एक महीने से पश्चिम एशिया में चल रहे युद्ध के कारण कई देशों में भोजन, पेट्रोल-डीजल, गैस और उर्वरक जैसी आवश्यक वस्तुओं की कमी हो रही है। उन्होंने कहा कि हर देश इस संकट से निपटने के लिए प्रयासरत है।

प्रधानमंत्री श्री मोदी ने सऊदी अरब के क्राउन प्रिंस और प्रधानमंत्री मोहम्मद बिन सलमान से फोन पर बातचीत में पश्चिम एशिया संघर्ष पर चर्चा की। दोनों नेताओं ने नौवहन की स्वतंत्रता सुनिश्चित करने और जहाजरानी मार्गों को खुला तथा सुरक्षित रखने पर सहमति व्यक्त की। इस बीच मुख्यमंत्री भजनलाल शर्मा ने सभी जिला कलेक्टर्स को एलपीजी के बारे में रोजाना समीक्षा कर फीडबैक लेने के निर्देश दिए हैं। साथ ही कालाबाजारी और जमाखोरी में लगे लोगों के खिलाफ एफआईआर दर्ज करवाने और लाईसेंस निरस्त करने की कड़ी कार्रवाई करने को कहा है।

0000

गुजरात के वाडीनार बंदरगाह पर एलपीजी की एक और खेप पहुंच गयी है। दीनदयाल बंदरगाह प्राधिकरण के अध्यक्ष सुशील कुमार सिंह ने बताया कि **जग वसंत टैंकर** 47 हजार मीट्रिक टन एलपीजी लेकर आया है।

0000

मुख्यमंत्री श्री शर्मा आज जयपुर में नवनियुक्त लोकसेवकों से संवाद करेंगे। बिरला सभागार में होने वाले इस कार्यक्रम में राजस्थान राज्य अधीनस्थ सेवार्यें संयुक्त प्रतियोगी परीक्षा 2023 में चयनित लोकसेवक बातचीत करेंगे। मुख्यमंत्री इस कार्यक्रम में विकसित राजस्थान /2047 के विजन को साझा करेंगे। साथ ही संवेदनशील सुशासन और पारदर्शी कार्यशैली के बारे में लोकसेवकों की भूमिका पर चर्चा करेंगे।

0000

केन्द्रीय जनजातीय कार्य राज्य मंत्री दुर्गादास उइके कल डूंगरपुर प्रवास पर रहे। केन्द्रीय मंत्री ने मीडिया से जनजातीय विकास के विजन पर बात की। उन्होंने कहा कि देशभर में आस्था और श्रद्धा के केन्द्रों का पुनरुद्धार किया जा रहा है। मानगढ धाम को शहादत का प्रतीक बताते हुए उन्होंने कहा कि इसे राष्ट्रीय स्मारक घोषित करवाने की दिशा में लगातार प्रयास किये जा रहे हैं।

0000

प्रादेशिक समाचार बुलेटिन आप हमारे एक्स हैंडल /पतदमूत्ररंपचनतए यू-ट्यूब चैनल त्रेंजीद ।ए छमू और फेसबुक ।ए छमू त्रेंजीद पर भी सुन सकते हैं। इसके साथ ही आप हमारी वेबसाइट दमूवदंपतण्हवअण्णद पर भी समाचार सुन सकते हैं और संबंधित फोटो और वीडियो देख सकते हैं।

00000

जैसलमेर जिले में राज्य पक्षी गोडावण के संरक्षण के लिए गम्भीर प्रयास किये जा रहे हैं। इससे गोडावण की संख्या अब 73 हो गई है। रामदेवरा और सुदासरी ब्रीडिंग सेंटर में कृत्रिम गर्भाधान तकनीक से चूजों का सफल प्रजनन हुआ है। हमारे संवाददाता ने बताया कि जैसलमेर के प्रजनन केन्द्र से गुजरात भेजे गये अंडे से भी चूजा निकला है। इसे सुरक्षित पंहुचान के लिए 700 किलोमीटर से लम्बा ग्रीन कॉरिडोर बनाया गया था।

केन्द्रीय पर्यावरण मंत्री भूपेन्द्र यादव ने भी इस सफलता पर खुशी जतायी है। सोशल मीडिया पोस्ट में उन्होंने इस लुप्तप्राय प्रजाति के संरक्षण की दिशा में इसे कांतिकारी कदम बताया है।

0000

प्रदेश के सात जिलों में अफीम तुलाई की शुरुआत हो गई है। नार्कोटिक्स विभाग ने अफीम तोल के लिए व्यापक तैयारियां की हैं। पहले चरण में गम पद्धति से अफीम तोल किया जा रहा है। प्रदेश में सबसे ज्यादा अफीम उत्पादन चित्तौड़गढ़ जिले से होता है। हमारे संवाददाता ने बताया कि जिले में 21 हजार से ज्यादा लाईसेंसशुदा किसान हैं।

00000

राज्य में 1 अप्रैल तक लगातार आंधी, बारिश का दौर चलने के आसार हैं। प्रदेश में एक नया मौसम तंत्र सक्रिय होने जा रहा है। इसका असर लगभग सभी जिलों में रहेगा। इससे बादल छाने के साथ ही कई स्थानों पर गरज के साथ बारिश होने और कहीं-कहीं ओले गिरने की भी आशंका है। मौसम विभाग ने 29 मार्च से 1 अप्रैल तक कई जगह आंधी चलने और रुक रुक कर बारिश होने की चेतावनी जारी की है। इससे लोगों को गर्मी से राहत मिलेगी। हालांकि फसलो को नुकसान पंहुचने की आशंका है। किसानों को कटी हुई फसले सुरक्षित स्थानों पर रखने की सलाह दी गई है। इस बीच आज हनुमानगढ़ जिले में कई स्थानों पर हल्की बूँदाबांदी हुई और मौसम खुशनुमा हो गया।

00000

इंदिरा गांधी नहर परियोजना-आईजीएनपी से राज्य के हनुमानगढ़ सहित 13 जिलों में पानी आपूर्ति बंद हो गई है। नहर की मरम्मत के मद्देनजर ये आपूर्ति अगले 45 दिनों तक बंद रहेगी। जल संसाधन विभाग की ओर से जारी आदेश के अनुसार 27 मार्च से 10 अप्रैल तक आंशिक नहरबंदी रहेगी और इसके बाद 11 अप्रैल से 10 मई 2026 तक पूर्ण नहरबंदी लागू रहेगी। इस अवधि के दौरान भाखड़ा और इंदिरा गांधी नहर प्रणाली में सिंचाई के लिए दी जाने वाली बाराबंदी को आगामी आदेशों तक स्थगित कर दिया गया है। विभाग ने स्पष्ट किया है कि नहरों में जल प्रवाह केवल जन स्वास्थ्य अभियांत्रिकी विभाग की मांग पर पेयजल आपूर्ति के लिए ही किया जाएगा। सिंचाई पानी की चोरी रोकने के लिए अधिकारियों को सख्ती बरतने के निर्देश दिए गए हैं।

00000